


திருநந்திதேவர்



சிவன் கோயில்களிலே ஆராதனைக் காலங்களில் மக்கள் பலரும் கூடி நின்று தரிசனம் செய்யும் மண்டபத்தில் நந்தி, பலிபீடம், கொடிமரம் என்பன வற்றைக் காணலாம். இவற்றுள் நந்தி மூலத்தானத்தில் வீற்றிருக்கின்ற எம்பெருமானை நோக்கியவண்ணம் அமைக்கப்பட்டுள்ளது. தனக்கு அண்மையிலுள்ள பலிபீடத்தை நோக்காமல் மூலத்தானத்தை நோக்கியவண்ணம் இருத்தல், வழிபடும் அடியார்களுக்கு நல்லதொரு கருத்தை உணர்த்துவதாக உள்ளது. ஆணவம் முதலிய பாசங்களைப் பலியிட்டு இறையடி சேர்தலே உரியது என்னும் கருத்து அதுவாகும்.

திருநந்திதேவர் வரலாற்றைப் புராணம் மின்வருமாறு கூறுகிறது.

முன்னொரு காலத்திலே, சிலாதர் என்னும் பெயருடைய முனிவர் ஒருவர் இருந்தார். அவர் யாகம் செய்ய விரும்பினார். யாகம் இடம் பெறுகின்ற நிலப்பகுதி யாகபூமி எனப்படும். யாகபூமியைத் துப்பரவு செய்வதற்காக உழுதபொழுது, அங்கு ஒரு பெட்டகம் தென்பட்டது. முனிவர் அப்பெட்டகத்தைத் திறந்து பார்த்தார். அதனுள்ளே அழகான குழந்தை ஒன்று உயிருடன் காணப்பட்டது.

முனிவர் அக்குழந்தையைத் தமது ஆசிரமத்துக்குக் கொண்டு சென்றார். அக்குழந்தைக்குச் 'செபேசர்' என்று பெயர் சூட்டினார்; அன்புடன் வளர்த்து வந்தார். செபேசர் கல்வி, கேள்வி ஒழுக்கங்களிற் சிறந்து விளங்கினார். வேதங்கள், ஆகமங்கள், புராணங்கள், சாஸ்திரங்கள் என்பவற்றைக் கற்றுத் தேறினார். சிவபெருமானே முழுமுதற் கடவுள் எனப் போற்றிப் பூசனைகள் புரிந்தார். சிவபெருமான் மனங்கனிந்து செபேசருக்குத் திருவருள் பாலித்து, "திருநந்திதேவர்" என்னுந் திருப்பெயரையும் வழங்கியருளினார்.



திருநந்திதேவர் பல்லாண்டுகள் தவஞ் செய்வதில் ஈடுபட்டார். இன்னொரு முறை திருநந்திதேவர் திருக்கைலாயத்திற்குச் சென்றபோது, சிவபெருமான் அவருக்கு வாயிற்காவலர் பதவியை வழங்கினார். அத்துடன் இறைவனைத் தாங்கும் இடபமாகவும், வெற்றியை விளக்கும் நந்திக்கொடி ஆகவும் விளங்கும் பேற்றினையும் அவர் பெற்றார்.

முல முர்த்தியை உள்ளே சென்று வணங்குவதற்கு நந்திதேவரை வணங்கித் துதித்து அனுமதி தந்தருளுமாறு பிரார்த்திப்பது எமது கடமை யாகும்.

பாசம் அறுப்போம்; பாவம் தீர்ப்போம்; பரமனடி நாடுவோம்.

பயிற்சி

சுருக்கமான விடை எழுதுங்கள்.

- (1) சிலாதர் முனிவர் யாது செய்ய விரும்பினார்?
- (2) யாக பூமி எனப்படுவது யாது?
- (3) நந்தியம்பெருமான் யாரை நோக்கிய வண்ணம் அமர்ந்திருப்பார்?
- (4) நாம் நந்திதேவரிடம் எதனை வேண்டிப் பிரார்த்திக்கிறோம்?
- (5) சிவபெருமானுக்குரிய கொடி எது?

செயற்பாடு

* நந்திக் கொடியை வரைந்து வர்ணம் தீட்டுங்கள்.